


مرتبہ ادب پاکستان پیر حج

شمار

ترتیب

غلام مصطفیٰ سولنگی



رت آئي ڳاڙهن پيرن جي (شاعري)

شيخ اياز

ترتيب:

غلام مصطفيٰ سولنگي

Gul Hayat Institute



سنڌ راڻي پبليڪيشن

سمورا حق ۽ واسطا اداري وٽ محفوظ

ڪتاب جو نالو :	رُت آئي ڳاڙهن پيرن جي
شاعري :	شيخ اياز
موضوع :	شاعري
ترتيب :	غلام مصطفيٰ سولنگي
نگراني :	حميد سنڌي
چاپو ٻيون :	ڊسمبر 2019ع
تعداد :	هڪ هزار
ڪمپوزنگ/ٽائٽل :	شاهزيب ميمڻ
ڪيليجرافي :	اويس ڀٽو
چپائيندڙ :	سنڌ راڻي پبليڪيشن حيدرآباد
	03013492704
	قيمت: 150 روپيا

شيخ اياز جي شاعريءَ جو هي ڳتڪو ”رُت آئي ڳاڙهن پيرن جي“ آگسٽ 1968ع واري ”روح رهاڻ“ ۾ شايع ٿيو جنهن کي پڙهندڙن لاءِ ٻيهر شايع ڪيو پيو وڃي.

RUT AAI GARHAN BERAN JEE

(Poetry)

By: Shaikh Ayaz

Sindh Rani Publication Hyderabad.

Gul Hayat Institute

ڪتاب ملڻ جا هنڌ:

ڀٽائي ڪتاب گهر حيدرآباد، فڪشن هائوس حيدرآباد، ڪويتا ڪتاب گهر حيدرآباد، ادبي بورڊ بوک اسٽال تلڪ چاڙهي حيدرآباد، قليچ ڪتاب گهر سنڌي لينگويج اٿارٽي حيدرآباد، ڪنگ پن بوک هائوس پريس ڪلب حيدرآباد، ڪامريڊ بوک اسٽال ڄامشورو، رابيل ڪتاب گهر لاڙڪاڻو، مهراڻ ڪتاب گهر لاڙڪاڻو، وسيم ڪتاب گهر شڪارپور، سنڌيڪا ڪتاب گهر سکر، تهذيب بڪ اسٽور خيرپور ميرس، تر ڪتاب گهر مٺي، سنڌ راڻي پبليڪيشن حيدرآباد، بلوچ ڪتاب گهر قاسم آباد حيدرآباد.

اداري پاران

شيخ اياز نه صرف سنڌي ٻوليءَ جو مقبول ترين شاعر آهي پر هو هڪ بهترين قانوندان به هيو ۽ وڪالت هڪ اهڙو پيشو آهي، جنهن ۾ ماڻهوءَ کي تمام گهٽ وقت ملندو آهي، ڇاڪاڻ ته کيس پنهنجي شعبي ۾ ڪاميابي حاصل ڪرڻ لاءِ تمام گهڻا بلڪه قانون جا سڀئي ڪتاب پڙهڻا پوندا آهن، تنهن هوندي به شيخ اياز جو سنڌي ٻولي، سنڌي قوم ۽ سنڌي شاعريءَ سان ايترو لڳاءُ هيو جو هن پنهنجي شعبي ۾ به هڪ ڪامياب وڪيل طور پاڻ مڃرايو ۽ تمام گهڻي مصروفيت هوندي به هن شاعريءَ کي تائيم ڏنو ۽ مٿس ذات مهربان هجڻ ڪري هر موضوع تي شاعري ڪري پاڻ مڃرايو.

شيخ اياز سنڌي ادبي سنگت جي بانيڪارن مان هيو. جڏهن گوبند مالهي اپريل 1946ع ۾ ڪراچيءَ ۾ سنڌي ادبي سنگت جو بنياد وڌو ته شيخ اياز ۽ بهاري لال ڇاٻڙيا سنگت جا پهريان جوائنٽ سيڪريٽري چونڊيا ويا. شيخ اياز شڪارپور ضلعي ۾ به سنگت کي منظم ڪيو، ڇاڪاڻ ته شڪارپور سندس جنم ڀومي شهر آهي ۽ هن ڇاهيو پئي ته سنڌي ٻولي ادب ۽ شاعريءَ جا سلا شڪارپور مان به ڦٽندا رهن، انهيءَ ڪري هن سنڌ سنگت کي شڪارپور ۾ به فعال رکڻ لاءِ ڪوششون ورتيون، مطلب ته شيخ اياز جو سنڌي ٻولي، ادب ۽ سنڌي شاعريءَ ۾ جيترو ڪنٽريبيوشن آهي، ان کي ڪير به فراموش نٿو ڪري سگهي. هن وقت تائين شيخ اياز جا ڪيترائي ڪتاب ڇپجي چڪا آهن ۽ اڃا ڇپجي رهيا آهن پر انهن ڪتابن جي وڪري ۾ ڪا به گهٽتائي نه آئي آهي، سندس ڪتابن جا ڪيترائي ڇاپا مختلف ادارن طرفان شايع ٿيا آهن پر اهي وڏا ۽ جامع هجڻ ڪري ڳري قيمت جا آهن، جن کي شاگرد يا بيروزگار نوجوان خريد ڪري نٿا سگهن، پوءِ نوجوان لائبريرين ۾ وڃي اهي ڪتاب پڙهي پنهنجي ادبي اُڄ اڄمائين ٿا.

ان ڪري اسان سوچيو ته شيخ اياز جا شروعاتي دور وارا آيل ننڍا ننڍا ڪتابچا پيهر شايع ڪري شاگردن لاءِ سهولت پيدا ڪيون، جيئن اهي ڪتابچا خريد ڪري پڙهي سگهن.

انهيءَ ڪري هي ڪتاب ”رُت آئي ڳاڙهن پيرن جي“ محترم حميد سنڌي جي ٿورن سان سندس رسالي روح رهاڻ مان ڪڍي، پيهر شايع ڪري رهيا آهيون ته معقول معاوضي تي نوجوان ۽ شاگرد وٺي پڙهي سگهن.

غلام مصطفيٰ سولنگي

سنڌ راڻي پبليڪيشن حيدرآباد

03013492704

شيخ اياز ۽ روح رهاڻ

گچيءَ ڳانا لوھ جا زير يون ۽ زنجير،
پيڪڙا پيرن ۾ ڪونين اندر ڪير،
چاري چوگانن ۾، واھيت ڪن وزير،
چن نہ چجي آھيان، اھڙيءَ ست سرير،
مارو ڄام ملير! پچج ڪي پنھوار ڪي.

يادگيرين جا ورق اٿلائيندي، شاھه سائين جو هيءُ شعر
ھنيانءَ تي تري آيو اٿم. لڳيم ائين ٿو تہ اڳ بہ ائين هو، اڄ بہ ائين آھي،
سُڀاڻ بہ ائين رھي، جو من اندر جيڪا پيڙا آھي، پوءِ انديشا آھن، ائين
جو ائين رھيا. پُل ھيٺان پاڻي وھندو پئي رھيو آھي، اڄ بہ وھندو رھي ٿو.
من ۾ ائين ئي يادگيريون وھڪرا ناھي ڪتي ڏيندو، ڪتي ڍورا، ڪتي
دُٻا تہ ڪت وري بنھ خشڪ پونا...! يادگيرين جي وھڪري سان ھلڻ ۾
جياپو آھي ۽ اُن جيئڻ ۾ ڪنھن ويل مري بہ وڃجي ٿو، تہ اھي صدين جا
پل وري پل ۾ گذري وڃن ٿا.

گھڻ ڏينھن کانپوءِ من ۾ اٿل قتل ھئي، ڪيئي ھمسفر، ھم
ڪاب، ھمدم، ھمغم ٻڌائڻ موڪلائڻ بنا ائين وقت جي وھڪرن ۾ لڙھي ويا،
جو پتو ئي نہ پيو. اشفاق لاءِ لکيل يادگيرين جي سفر مان ھڪ بہ ورق اٿلايا
ئي مس ھيا تہ ڪئين ورق وري ويا. اياز قادري ويو تہ وريو ڪونہ. پراڻي
ھمسفر ھئڻ ناٿي بہ اکر لکڻ لاءِ سوچيم پئي تہ ڊاڪٽر دُر شھوار الله توھار
ڪئي! سائين جي ايم سيد سان پراڻو ناتو. سائين امير حيدر شاھه ۽ سائين
امداد محمد شاھه ھميشہ جڻ اندر ۾ ويٺا ھجن. اصل ٻاڻ لڳي ويو! ڪير
اُھي ورق ورائي؟ جيئري ھيءُ جھان چڏي في الحال موڪلائي وڃجي، پوءِ
جڏھن ڪو ڪنھن پل کي قياس پوي، جو جيئرو موٽائي وٺي اچي.

ڪاتي تان نہ ڪنھين، من وڃھلڻ وڌيو،

ماريس سو تنھين، جو نو چئاري جيڏيون!

جڏھن جو خبر پيم تہ شيخ اياز بہ ھلڻ ھاري ڪئي آھي ۽ سفر
اُسميو آھي تہ پانيم تہ وقت بيمھ ويو آھي!

اُني جئن مورن، اوڀر ولهارن جئن،
سا پر گوندر ڪن، جُه ڦوڙائو سڄڻين.

شيخ اياز سان ڪي ورهين جا ورهيه گهاريل هئا. ساڻس سنگ
سفر سندس شعر ۽ لکڻين وسيلي هو. فتاح، رشيد ڀٽي، علي بخش، تنوير
وارن ته ساڻس گهڻو گڏ گذاريو هو. سندن ڳالهيون ٻڌي ٻڌي مان به ائين
سمجهندو هيس ته ڇڻ سندس ميخاني مان مڌ جا پيالا پي هاڻ وريو
آهيان. اياز سان دوستيءَ جي هام آئون نتوهڻي سگهان، جو آئون سندس
همعصر به نه هيس. بقول رشيد ڀٽي جي ته ”حميد چاڪ چڱو ڀلو هو،
کيس اها لوڻي واري لپاٽ ڪيئن لڳي؟ خبر ڪانه ٿي پئي.“

مرحوم رشيد ڀٽيءَ کي شايد ٻڌائڻ وسري ويو هجي ته اهي
چوڪڙيون، پنجڪڙيون ناهي، ادبي ڪاڪ محل سڃاڻي، موملن جا
هوڪا ڏئي، اسان جهڙن ڪيترن ئي راڻن کي ريجھائي، ڏاڇيءَ چاڙهي،
اهڙي طلسم ۾ ڦاسايو هيو جو اڄ تائين اُن طلسم جي اثر هيٺ آهيون ۽
زماني ۾ سرگردان آهيون. سچ ۽ حق کي طاقت سمجهي پنهنجي
ڪچڙن ذهنن سان باطل قوتن سان به ٽڪرائجي وياسين. اُن وقت
صورتحال ائين ٿي هئي:

سگه ڏي اهڙي سچ، منهنجي جڪڙيل جيءَ کي،
ڳچي ٿئي ڳچ، ته به چوان جو چوڻو هجي.

محمد ابراهيم جويي، اياز قادري، رشيد ڀٽي، جمال ابڙي، سوڀي
گيانچنداڻي، غلام رباني آگري، عبدالغفور انصاري، نور الدين سرڪي،
حفيظ شيخ جو سڄي سنڌ ۾ غوغاءُ هجي! ترقي پسند ادب جو جهنڊو
ڪڍي جهولا پو هئا. ادبي سنگت نڪري نروار ٿي هئي. تهاڻ ”مهراڻ“
جاري ٿي چڪو هو. مون اڃان مئٽرڪ به پاس ڪانه ڪئي هئي. بس
لوڻي واري لپاٽ لڳي وئي. سنڌ اندر ادب ۽ ٻوليءَ جو چوڻوڙ زور وٺندو
ويو. ون يونٽ جي قهري قانونن سان جي ذهنن ۾ اهي ڀَو پولا آڻي ڇڏيا
هئا، جو اسان جي چوپاري جن دوستن سان حيدرآباد ۾ هئي، تن پنهنجي
ٻاري ڇڏي. سنڌي شاگرد الڳ تحرڪ ۾ هئا. ڏينهن رات سنڌ جي سورن،
سنڌي ٻولي تي بندشن جو ذڪر، ادبي انقلاب جي ايندڙ طوفان جا سعياءَ،
سڀ ڪنن پئي سُڻيا. نوشهري جي سينيٽن ميمڻن جي خاندان جو لاڏڪوڏ

سان پاليل چشم و چراغ! والد صاحب وڏي سرڪاري عهدي تي هيو، پر اسان به ڪٿي اٿئي پاتي! عزيزن قريبن کي ڏندين آڱريون هيون. والد صاحب کي چيائون ته هن چرئي کي روڪيو، هيءُ ته ڪورٽ جو راهي ٿو ڏسجي، ڪٿي ڪو پنهنجي لاءِ مڻ نه ٻاري ڇڏي. والد صاحب (مرحوم سيٺ اسماعيل) سياڻو ماڻهو هو. هن زماني ۾ ڪئين جنوني ڏٺا هيا، ڪنهن به هنڌ رستو نه روڪيائين. ان وقت اديبن جو لڏو ويچارن ۽ واندن جو لڏو هو. وڏن اديبن جونالو وڏو هيو، پر ڇوڪراٽ، جهڙا لوفر لڙا ليکبا هيا. گهڻو تصور ومانتڪ خيال، پر هيل هنن ڇوڪراٽن سنڌ سان به ڪٿي رومانس وڌو. ڄڻ ڪنهن من موهڻي افسر من ۾ موه وجهي پئي چڪيو. اسان کي اها خبر نه هئي ته وطن ۽ مٽيءَ سان رومانس ۽ عشق ڪرڻ وارا سوريءَ سزا وار ٿيندا آهن. سنڌي ادبي سنگت جي گڏجاڻين ڄڻ باهه تي گاسليت وڌو. وڏن اديبن ۽ دانشورن حيدر بخش جتوئي، غلام محمد گرامي، محمد ابراهيم جويي، جمال ابڙي، محمد عثمان ڏيپلائي، حفيظ قريشي سان ملو ته ائين پئي لڳو ته وس پڄين ته ڪتاب پڙهائڻ ۽ پرائڻ بهاني گهاٽي ۾ ڏاند وانگيان جوتي ڇڏين. ٻيا اسان ڇوڪراٽن کان ڪجهه وڏا اديب غلام رباني، رشيد ڀٽي، جمال رند، منصور، شمشير، ناصر مورائي، خواجہ سليم پارا ملن ته چقمق جيان چڪين ۽ وٺيو ادبي وعظ ٻڌرائين. هاڻ ڪهاڻيون پيا لکون. ’سيمي‘ ڇپيو ته ڄڻ پير ڌرتي تي نه هيا. ائين ڪٿي ”زندگي پبليڪيشن“ ناهي سين. ڪڏهن جمال ابڙي، غلام رباني ۽ ناصر مورائيءَ جا ڪتاب پيا ڇپجن، ته ڪڏهن ادبي تحريڪن ۾ ورڪر ٿي پيا هلون. پئفليت پيا ورهايون، تقريرون پيا ٻڌون ته ڪڏهن ڳالهائڻ جو وارو مليو وڃي ته اُپ ڌري پئي ويو. جيڪي بيگم زينت چنا جو ادبي حيثيت سان وڏو نانءُ هو. ماهوار ”مارئي“ يعني ڪيڊيائين. معاون ٿي اڌ ايڊيٽري سڪيم. سنڌ يونيورسٽيءَ جون جوان شاگرد پڙهڻ ۾ هوشيار، پر دل ٿي نه لڳي. ائين ”روح رهاڻ“ رسالو نڪتو. ڪيئن هت وڌم ۽ ڪيئن وڪ وڌايم، اڄ معجزو پيو پانيان! خالي هت، بنا پاڻي پيسي، همڙو ڪم ڪيئن ٿيو؟ اڃان به ويچار اهي اٿم ته ”مون کي مون پرين ٻڌي وڌو ٻار ۾!“ يارن جو زور ۽ بيگم زينت چنا ۽ محترم عبدالله چنا جي رهبري پهرين پرچو، اپريل 1960 ع ۾ نڪتو. اڄهو سامهون سامهون شروعات ۾ شيخ

اياز جا بيت آهن. اڃا به لوڻي واري لپات نه لڳندي؟
سدا آهي ساهه ڪي، ڳيبي جي ڳولا،
ڍڙ بنا ڍولا ناهي ساڃهه سونهن ڪي.

رتي ناهي رت، چؤرون مڙيون جندڙي،
ساڻي اُت سُتت، ساڙيون هن سماج ڪي.
اُن وقت به سماج جي هيٺ مٿانهين ۽ زماني جي گرمين ۽
سردين جي مزاج کان اڻڄاڻ هيءُ مسافر تڪ تيز ۾ هليو پئي.
اياز جو گيت، جون واري پرچي ۾ ڇپيو ته من ۾ هورا ڪورا وڌي ويئي.

پري پرينءَ جي لوءِ،
الا، اولوءِ ووءِ ڙي ووءِ!
سُري پتڻ تي آئي سانجهي پڳهه نه آيا پار
ايندا نيٺ ته منهنجي من جا مانجهي اي منجهدار
آياجي نه ته پوءِ، الا، او پوءِ، ووءِ ڙي ووءِ!
شيخ اياز جو هيءُ گيت مون لاءِ شايد اشارو هو ته واقعي پرينءَ
جي لوءِ پري آهي! پر انهيءَ ئي پرچي ۾ شمشير جو غزل هو ته:
اسين حال هيٺا، اوهان جي خدائي- وڏي ڳالهه آهي!
هلي پئي اڃا زندگيءَ جي لڙائي - وڏي ڳالهه آهي!
انديرن ۾ پلجي پئي روشنائي - وڏي ڳالهه آهي!
اڃان وقت ڪي پيئي ڳولي سچائي - وڏي ڳالهه آهي!

ان سچائيءَ کي ڳولڻ لاءِ ڪجهه سر ڦريا نوجوان، سنڌ جي
پراڻن مسئلن، سنڌي ٻوليءَ ۽ ادب جي واڌاري کي سچائيءَ ڏانهن هڪ
رستو ۽ وسيلو سمجهي گهر گهاٽ ڇڏي اڳتي نڪري آيا هيا.
”روح رهاڻ“ مالي مسئلن جو شڪار ٿيو ته ڳوٺ سڌار کاتي ۾
نوڪري ڪرڻي پئي. ڪجهه وقت قصو هليو، پر والد صاحب جي حڪم
تي نوڪري ڇڏيم جو پڙهڻو به هيو. صفا گهر به نه ڇڏڻو هيو. سيڪڙا
پڪي ڪي اباڻي گهر شام جو ته وڃڻو ٿي وڃڻو هيو. ڪو پنهنجو آڪيرو ته
هوئي ڪونه نوڪريءَ ۾ هجڻ ڪري دوست جمال رند کي ”روح رهاڻ“
حوالي ڪيم. اُن وقت ”روح رهاڻ“ جو رُخ پر ڪي نه پيو سگهجي. اُن ۾

ڪڏهن عورتن جو حصو ته ڪڏهن ٻارن جو حصو، ڪڏهن وري فلمي تصويرون ڏيڻيون پيون. جمال رند ان ۾ تبديلي آئي. سائيز گهٽائي، ڪجهه نوان موضوع، شڪاريات، سياحت، وغيره وڌا، جن جو ماهوار رسالو ۾ هجڻ ضروري ته سمجهيو ويندو هو پر پرچي جو منهن مهاندو بنهه ڦري ويو. نيٺ نوڪري ڇڏي پهتس ۽ ڪتابي سائيز ۾ ”افسانا نمبر“ ڪڍيم. جنهن وڌاري چوپول پيدا ڪيو. ائين پريس جا نوان قانون آيا ۽ سڀني جا ڊڪليئرشن رد ڪيا ويا. ”روح رهاڻ“، ”مارئي“، ”انسان“ ۽ ٻيا ڪيترائي رسالا، ان سڄي عرصي ۾ ادبي لڏا چرپر ۾ رهيا. پڙهائيءَ جو جيڪو سال هليو ويو هو اهو بچائڻ لاءِ ايل ايل بي به پئي ڪيم. 1963ع جو اهوئي مارچ جو مهينو هو جو مرحوم رمضان، جيڪو ڏي سي جي آفيس ۾ ڪلارڪ هو. ”روح رهاڻ“ جو نئون ڊڪليئرشن آئي ڏنو. 1960ع کان 1963ع تائين اسان جي ڪچڙن ذهنن ۾ گهڻي پختائي اچي ويئي هئي. سنڌ ۾ ”اڻٽي ون يونٽ موومينٽ“، ٻولي ۽ ادب لاءِ هلايل تحريڪن ۾ ڏينهن رات دوست گڏ هيا. اصل ۾ سنڌ ۽ ان جي ماڻهن کي سجاڳ ڪرڻ جو مسئلو هو. هنن کي خود آگاهي جو عادي بڻائڻو هو. شهرن کان ٻهراڙين تائين جڏهن ويندا هياسين ۽ جلسا ڪندا هئاسين ته محسوس ٿيندو هو ته خلق خدا جي پریشان ته آهي، پر اسان جون ڳالهيون ٻڌي حيران ٿي ويندي هئي. ”روح رهاڻ“ انهيءَ ڏس ۾ پهرين ۽ فيصلي جي قوت بخشيندڙ ڪنيل وڪ هئي.

شيخ اياز ان معاملي کي هيئن پرکي ورتو، سندس نظم جو عنوان هو ”نئون انسان“:

هيءُ ميرانجمي سانجمي آيا ڌوڙ - ڌڻي جي جھول،
 جان ستارا ان مان نڪتا جرڪي سون سمان،
 تيسين پنهنجيءَ مشعل ۾ جا آهي لات اڏول،
 تنهن تي وات سڃاڻي ويندا واهڙو انسان!
 ڏينهن ٿيا، ڪنهن شينهن اسان ۾ ناهه ڪئي گجگوڙ،
 هيءُ به غنيمت آ ته ڪٿي ڪو اوائلي ٿو ڪوڪ،
 نيٺ ته بادل وسندا، پوندا مينهن به ماڻهو پوڙ،
 نيٺ ته وڃندي، گجندي، اُٿندي، آندي جيئن مخلوق.

سندس هيءَ نظم آگسٽ 1963ع واري پرچي ۾ ڇپيو. ڳالهه ڳري، پر اسان لاءِ جڻ ته سؤلي. اڄهو ٿا اياز چواڻي سوڀ حاصل ڪريون: مان ڄاڻان ٿو، مان ڄاڻان ٿو، جر آ منهنجي ڄاڻ، پڙڪي پڙڪي پڻيت ٿيندي، جلندو هيءُ جهمان، آخر منهنجي سوڀ سنواريا، آخر تنهنجي آڻ، تون رک هوندين، ڇپيون ڇڻينديون ڪوئي نئون انسان.

”روح رهاڻ“ جي نئين دور شروع ٿيڻ تائين اسان جي شاعرن (ٻين صنفن جي ليکڪن جو ذڪر ٻئي موقعي تي) جي دنيا وسيع ٿي ويئي هئي. آبادي ته وڌندڙ هئي پر نئون فڪر، نئون صنفون، نوان چمرآ جڻ ته پاڻهي پيا گھڙجن. سنڌ جي ڌرتيءَ پاسو ورايو هيو. سنڌ جو هر ماڻهو ڏاڍ ڌمڪي محسوس ڪري رهيو هو. نوجوان ٽهي هونئن به حساب ٿيندي آهي. شاعرن ڪڍي نئون علامتي وڳو پاتو. سنڌي شاعريءَ ۾ نئون صنفون نوان خيال ۽ نوان موڙ اچي ويا.

تنهنجي دنيا سڀ رنگ سانول،
مون وٽ روپ نه ڪو پهروپ الا،
تنهنجي دنيا سج جا پاڇا،
منهنجي دنيا چنڊ جا گهايل،
مون وٽ روپ نه ڪو پهروپ الا.

(نياز همايوني) سيپٽمبر 1963ع

يا وري سندس ”ورلاپ“ (آڪٽوبر 1963ع)

اونيٽرا ڙي اونيٽرا منهنجي وندر وئي وٽڪارن ۾،
جمل واڳ ته ڪي واکا ڪريان، من ڪمل پوي بر وارن ۾.

✱

هر ڪو ماڻهو موتيءَ ڏاڻو،
هر ڪا دل هيرن جي ڪاڻ،
ڄاڻي ڏس ته سهي اڻ ڄاڻ!

(تنوير عباسي) ”روح رهاڻ“ آڪٽوبر 1963ع

نارائڻ شياڻ جا دوها ۽ سورنا نومبر 1963ع ۾ ڇپيا:

کيڏان اُسڙي-چانوڙي، کير پيهيندو جنڊ،
کير ٿڌيندو روڻلا، هيءُ تارا يا چنڊ.

روشن آئيندو گهرين، پڇ مانڊيءَ جو منڊ،
ونجي ويندو چنڊ نه ته وئجي ويندو چنڊ.

انهيءَ ساڳئي پرچي ۾ اياز جو هڪ ننڍڙو نظم ڇپيو:

لڙي پهرِي، لانڍِي، ٿانوَ

پنڊِيءَ ۾ پار ٿو ڍوڍو

اڏريا هيٺ ڪنڊيءَ تان ڪانوَ

جن سان گڏجي ڪونينگرڙو

ڪائي ويٺو

ڳٽيءَ ڳٽيءَ سان ڳائي ويٺو.

1963ع وارن پرچن ۾ امداد حسيني جا نظم نئين سماجي

فڪر کي کنيو پينا هيا. ان سان گڏ شمشير الحيدري، اُستاد بخاري،
محسن ڪڪڙائي ۽ ٻيا هڪ نئين سوچ جا اڳواڻ هيا.

هيءُ هڪڙو جديد فڪر هو، جنهن ڳالهه کي سڀني سمجهيو پئي،

جديد ۽ قديم جي جنگ شروع ٿي چڪي هئي. اياز جو پهريون مضمون
”روح رهاڻ“ سيپٽمبر 1963ع ۾ ”جديد ادب جي اهميت“ ڇپيو.

”مون سان گڏ سنڌ جي نئين اُمنگ، نئين فڪر ۽ ان جي حامين

جي جديد ڇا آهي: قديم ڇو آهي ۽ جديد ڇو آهي، ان جو صحيح شعور

۽ شناس وسيع مطالعي ۽ گهري فڪر سان ملي ٿي. قدامت ۽ جدت ۾

قابل قبول ڇا آهي ۽ انڪار جي قابل ڇا آهي، ان جي پرک جنهن نظر

جي گهرائيءَ ۽ دل جي وسعت جي گهرج آهي، اها هر ڪنهن جو نصيب

نه آهي. ادب ۾ جديد ۽ قديم جو قصو، ڪم نظريءَ جو دليل به آهي ۽ بالغ

نظريءَ جو به، ڪم نظريءَ جو دليل ان سبب ڪري آهي، جو جديد کان

جديد ترين شاعر ۽ اديب پنهنجي ماضيءَ کان بلڪل منحرف نٿو ٿئي

سگهي. بالغ نظريءَ جو دليل ان سبب ڪري آهي، جو هر سچو فنڪار

ڪنهن جي به نقش قدم تي هلڻ کان پاسو ڪندو آهي ۽ پنهنجي منزل،

پنهنجي راه پاڻ متعين ڪندو آهي. ازرا پاڻونڊ جو هڪ عجيب، غريب

شاعري

رٽ آئي ڳالھن ٻيڙن جي

نظم، جو هن آمريڪا جي بهترين شاعر والٽ وٽمن متعلق لکيو آهي،
هڪ منفرد شاعر جي نفسيات جو صحيح جائزو آهي:

I make a Pact with You, Walt Whitman!

I have detested you long enough,

I come to you as a grown child,

Who hashad a Pig- headed father,

I am old enough now to make friends,

It was you that broke the new wood,

New it is a time for carving,

We have one sep and one root,

Let ghere be commerce between us.

(مان توسان معاهدو ٿو ڪريان، والٽ وٽمن!
مون توسان ڪافي وقت نفرت ڪئي آهي،
مان توڏانهن ائين ٿو اچان، جيئن بلوغت تي پهچي،
اولاد، ڪم فهم پيءُ ڏانهن موٽي ايندو آهي.
هاڻي منهنجي بالغ نظري ايتري آهي، جو تون مان دوست ٿي سگهون،
تونئون ڪاٺ ڪپيو هو، اڄ ان تي نقش طرازيءَ جو وقت آهي:
اسان جي جڙ ۽ گونج ساڳيا آهن،
بهتر آهي ته تنهنجو ۽ منهنجو سمجهوتو ٿئي.)

هيءُ ”روح رهاڻ“ جونئون پر ابتدائي دور آهي، 1964ع ۾ شيخ اياز
جون لاءِ 1964ع کان وري نظر اچي ٿو. سندس بيتن جو عنوان ئي هو:
”سنڌڙي تنهنجي سيند ڏسي، رات پٺائي گهوت ڏنو.“
توڪي ساري سنڌڙي، ساري پٽ ڏٺي،
مور نه ٿيندي ماري، ٻي ڪا ماءُ ڇڻي،
تنهنجي پير پڻي، ذات سموري ڏيهه جي.

روئي پيئي رت، سڌڪا پري سنڌڙي،
وه تي لڳو وات ۾ پينر مون ڪي پٽ،
هيءُ پورو پرڻت، آخر ڪيئن پئون ٿئي؟

هيءَ بيت سندس جوش ۽ جذبي جو اظهار هيا، ڇاڪاڻ ته اهو ئي 1964ع آهي، جڏهن شيخ اياز جي مجموعي ”پونر پري آڪاس“ تي سرڪار بندش وڌي هئي.

مون ان پرچي ۾ پنهنجي ”رهاڻ“ (ايڊيٽوريل) ۾ لکيو هو: ”شيخ اياز جو فن زندگيءَ جو علمبردار آهي. سندس قول ۽ سندس مجموعا ڪلام موجب هيءَ نه برگ سبز آهي نه تحفه درويش. هيءَ ڪوبل جي ڪوڪ آهي، ڏسجي ته اها رات جي اندازي ۾ گم ٿي وڃي ٿي يا وقت جي هانوَ ۾ پڙجي ٿي لڳي ٿي.“

”اسان کي يقين آهي ته سندس آواز رات جي اندازي ۾ گم ٿي نه سگهندو، ڇاڪاڻ ته اسان صبح جا روشن سپاهي آهيون. رات جي انڌيرن جي هانوَ ۾ اسان پنهنجي تخليق جون سنگينون هڻي، ڪوڙ جا سپ ڪوٽ ڪيرائي، ’سچ‘ جي روشني سان ڪٽي صبح کي جنم ڏيندڙ آهيون...“

”حڪومت هڪ طرفو فيصلو ڏيئي، اياز جي مجموعا ڪلام ’پونر پري آڪاس‘ تي بندش وجهي، سنڌي ادب جي حق تلفي ڪئي. حڪومت جي ان قدم کي سنڌ توڙي پاڪستان جو ڪوبه صالح ۽ باشعور فرد سٺي نگاهه سان نٿو ڏسي، ان مسئلي کي ڪن مفاد پرست شخصن اشتعال انگيزيءَ سان هوا ڏني آهي، جنهن ڪري حڪومت ۽ باشعور فردن جي تعلقات تي غلط اثر پوڻ جو انديشو آهي. اسان جي حڪومت کي پر زور اپيل آهي ته اياز جي مجموعا ڪلام ’پونر پري آڪاس‘ تان بندش هڪدم هٽائي وڃي.“ (ح-س)

شيخ اياز جي ڪلام ۾ هيءَ سونهن پرڪيو ۽ ڏسو: ڌرتي ڇمڪي، واري اڏري، راتو، ڏينهن تٽو، هر ٿي هونءَ به مرڻي، پر جي ماري رڃ رڳو. جُڳ جُڳ جو جادو آ تنهنجي سانجهي جيسلمير، تل ترائي تي اڏري جي ڪونج وجهي پاڇو. پٽ پٽيهر پير اسان جا سامهون ساري ريت، ڪيچ اسان سان پيچ نه پائي، آ پنيور پلو. (”روح رهاڻ“ آڪٽوبر 1964ع)

شيخ اياز نومبر 1964ع واري ”روح رهاڻ“ ۾ هيئن به لکيو هو:

تون ياد ڪجانءِ!

سند ۾،

منهنجي موت کانپوءِ،

جيڪڏهن،

ٻئي ڪنهن جو شعر،

زندہ رهندو،

ته اهو ائين اُسرندو،

جيئن ڪمند جي،

هڪ فصل ڪپڻ کانپوءِ،

ٻيو فصل

ان جي جڙ مان

خود نسري ايندو آهي.

پر ٿيو ائين ته سندس جيئري گيتن ۽ نظمن جا ٻج ائين چوڌاري
چٽجي ويا جو هم فڪر ۽ هم خيال شاعرن جي هڪ وڏي ڪپ تيار ٿي
ويئي. شمشير الحيدري، امداد حسيني، تنوير عباسي، قمر شهباز، استاد
بخاري، تاج بلوچ، فتاح ملڪ، سرويج سجاولي، نعيم دريشاڻي، پروانو ڀٽي،
عبدالڪريم ڀلي، گداڻي، واسديو نرمل، گوردن ڀارتني، ارجن حاسد،
لچمڻ ڪومل ۽ ٻيا ڪيترا جن سنڌ جي شاعريءَ کي نه رڳو سنواريو ۽
سينگاريو، پر هڪ فڪر کي عام ڪيو. اهو سال 1965ع ئي هيو، جڏهن
دوستن ۽ ساٿين فيصلو ڪيو ته هن سال ”جشن روح رهاڻ“ ملهائجي. مبهم
خيال، اشفاق قاضيءَ ڏٺو. اُن ۾ رنگ پريندڙ خواجه سليم، امداد حسيني،
شمشير الحيدري، غياث جوڻيجو ۽ ٻيا ساٿي هئا، پر جن ڀل ڀل پئي ڪرڻ
لڏي، اهي هيا جيڪي بيگم زينت چنا ۽ محترم عبدالله چنا.

جشن روح رهاڻ 4 اپريل 1965ع جي موقعي تي اسان
”سالنامو“ ڪڍيو، ڪئلينڊر ڪڍيو ۽ سووينگر تيار ڪرايا. سڄي سنڌ
جا اديب شاعر ۽ سڄا سنڌي اچي گڏ ٿيا.

مئي 1965ع ۾ ”جشن نمبر“ ڪڍيو سين، اُن جي ايڊيٽوريل
نوٽ ۾ مون لکيو هو:

”... مشاعرو شروع ٿيو. شيخ اياز جنهن لاءِ ڪنهن بزرگ چئجي
 ڏنو ته پٽائيءَ جي چاڙهيل ڪٺي، سچل جنهن جو ڍڪڻ لاٿو: اياز انهيءَ
 ڪٺي کي ڪٺي پات ۾ پير ٿيو آهي ۽ مون به چئي ڏنو، ’شيخ اياز اڄ جو سچ
 سپاڙ جي تاريخ آهي، اياز اڄ جي جذبن ۽ قدرن جو علمبردار آهي‘.
 شيخ اياز جي صدارتي تقرير حقيقتن ۽ سچ جي اها ٽڪي تلوار
 هئي، جنهن هڻي انهيءَ ياد پريل آڌ کي پرزا پرزا ڪري ڇڏيو. چوڌاري
 هڪ مٺڙي روشني ڦهلجي وئي، هڪ هڪ ڇمرو ٻهڪي رهيو هو، هُو هر
 پڪار ۽ سڌ جو جواب ڏئي رهيا هئا. اياز اسان کي جاڳائي رهيو هو.
 اياز وقت کي آواز ڏئي رهيو هو، اياز زندگي کي زندهه ڪري رهيو هو:
 ”هيءَ سين نه ڏيندي چين، اُتي ڏس ڪوئي آيو آ پيارا.“
 اياز کلي پيو، سندس هر اکر، اکر کي ٿي پيڻيو، هواج او مهران
 جنهن جو نه پهي، نه هو پتو. هن جَر جي جهاڳ مٿان ديپ جلايو هو، هو
 چونه چوي؟

هيرا ته ڏسو، ڪنڪر نه هڻو، ايندونه وري هي وڻجارو،
 ڪجهه ذات ڏسو، پويان ڪيو، هي شور اجايو آ پيارا.
 هن پنهنجي سچ جي جار ۾ اسان زندگي ۾ پيڻل ڪوڙ جي سُرِي
 جي جيتن کي جڪڙي ڇڏيو، اسان کي غذا ٿي ٻي ٿي ملي. پيام ٿي
 نئون مليو، اسان لاءِ اميد جزيرو بڻجي پئي. آخر هيءَ رات گذرڻي آ، تو
 چو گهبرايو آ پيارا.

چوڌاري ايامن کان ستلن جو ميڙ هو. هواج جاڳي پيا هئا، هو هر
 انهيءَ غيرت جي تير تي ڦٽڪي ٿي اٿيا، جو ڪنهن مسڪين شاعر کان
 زبان جي ونگ مان نڪري ٿي ويو. ڪير هو جو سچ کي روڪي، ڪير هو
 جو روايت کي روڪي، ڪير هو جو تاريخ کي روڪي، ڪير هو جو هن
 اٿاه ساگر کي روڪي.

اسين مڙڻ جا ڪينڪي آهيون پلي ڪريو سو ڦٽند ڪٿي.
 اسين پٽڪي پٽڪي اڄ ماڳ پهتاسين. اسان اڄ منزل پاتي
 هئي، اسان کي سڀ ڪجهه ملي ويو هو. اياز ته ائين به چئي ڏنو:
 هيءُ پريو پنيور ڇا ڪافي نه آهي!
 اي چري، ڪنهن ڏي وڃين ٿي، ڪيچ ڪاهي؟

هر شاعر پنهنجي جذبي ۾ سرشار آيو ٿي ۽ ائين ٿي لٿو، ڄڻ هن زندگيءَ جو حق ادا ڪري ڇڏيو، ڄڻ هن سچ چئي ڏنو. هاڻ ڀلي ڪير سقراط وارو ڀيلاو سندس لب تي رکي، هو پي ويندو. مان اياز سان استيڄ تي ويهي چوڌاري ڦهليل اڌمن جي راند ڏسي رهيو هوس. اياز جيڪا تقرير ”جهول ۾ گل ۽ هٿ ۾ مشعل“ ڪئي هئي، انهيءَ مان ڪجهه ٽڪرا پيش ڪجن ٿا:

”ڪيتريءَ مدت کان سنڌ ۾ منهنجي فن ۽ فڪر لاءِ محبت جو اظهار به ڪيو ويو آهي ۽ نفرت جو به، مون پنهنجيءَ مخالفت کي اهميت نه ڏني آهي ۽ جنهن لاءِ نه مون کي رغبت آهي ۽ نه فرصت، پر متان خاموشي نيم رضا يا اعتراف سمجهي وڃي، ان ڪري اڄ مان اوهان جي اڳيان سنڌ جي جديد فن ۽ فڪر سان گڏ ان جي ڪيل مخالفت جي باري ۾ به ويچار پيش ڪيان ٿو...

... ادب جو دليل منطقي نه آهي، پر پوءِ به منطق کان وڌيڪ مڃائيندڙ آهي. ادب انساني روح کي يڪدم گرفت ۾ آڻي، ان تي هڪ پائدار تاثر ڇڏي ٿو ۽ انهيءَ تاثر جو عملي زندگيءَ جي تشڪيل ۾ وڏو هٿ آهي. شاعر جي قول ۽ فعل ۾ جيڪڏهن ڪوئي تضاد نه آهي، جنهن لاءِ هر فڪر هڪ عمل جو پيش خيمو آهي، ته هن جي شاعريءَ کي پيغمبريءَ جو درجو ملي ٿو، پر منهنجيءَ نظر ۾ هن جو هر قول هڪ فعل آهي ۽ ان جو نتيجو، جي هن لاءِ نه، ته هن جي قوم لاءِ يا پوري انسانذات لاءِ لازمي طرح عمل آهي. مان ادب جي آدرش تي سوچي انهيءَ نتيجي تي پهتو آهيان ته ادب اديب جي روح جو اظهار آهي ۽ اهو اظهار بنا مقصد جي نه آهي ۽ ادب جي زبان، جا ان جي اظهار جو ذريعو آهي ۽ پوري قوم، جنهن تائين ادب جي رسائيءَ لاءِ انهيءَ اظهار جو سمارو ورتو وڃي ٿو، جڏهن انهن سڀني جو وجود، ڪنهن ٻاهرئين يا اندرئين خطري سبب، خاتمي جي قريب نظر اچي ٿو، تڏهن ادب جو پنهنجيءَ حفاظت کان وڌيڪ ۽ ان ڪري لازمي طرح پنهنجيءَ زبان ۽ قوم جي حفاظت کان وڌيڪ ٻيو ڪهڙو مقصد ٿي سگهي ٿو! اهو لازمي نه آهي ته هر وقت ادب جو مقصد سياسي يا سماجي هجي، پر متينءَ حالت ۾، ٻئي ڪنهن مقصد جي گنجائش گهٽ آهي، ادب ۾ سياسي، سماجي مقصد جو اظهار

ادب جي اهميت کي نٿو گهٽائي. ائين صحيح آهي ته ادب جي پرک اول ادبي آهي ۽ پوءِ سياسي ۽ سماجي، ائين به صحيح آهي ته ادبي تخليق نه اخباري مراسلو آهي نه اشتعار، پر پوءِ به ادبي تخليق جي سياسي ۽ سماجي افاديت تي مون کي ڪوئي اعتراض نه ٿو نظر اچي. جي ادب هر لطيف فن وانگر حسن جي تلاش آهي ته ان تلاش جي دائري کان سماج ۽ سياست کي ڇو ٻاهر رکيو وڃي؟ آخر هر عظيم سياسي ۽ سماجي ادب ۾ سياست ۽ سماج جو هڪ تصور آهي، جو ان جي خالق جي نظر ۾ تاج محل تي تروري وانگر بکندو آهي. هو ان تصور کي ڪنهن به فطري منظر کان زياده دلڪش ڪري پيش ڪري سگهي ٿو ۽ پنهنجي جذبي کي ٻي ڪنهن به محبت جي جذبي کان وڌيڪ همڪائي همڪائي سگهي ٿو. ڪنهن وقت هن جي ٻوليءَ جي ڪوڙاڻ هن امرت کي مات ڏيئي سگهي ٿي ۽ هن جي لکڻيءَ جي واڳھ نڪ پاتوليءَ جي هٿ کان وڌيڪ پياري لڳي ٿي. زندگي پٺت جي ڳنڍ به آهي، وه جو ڳنڍو به آهي. ڪهڙو باشعور اديب هوندو، جو انهيءَ وه جي ڳنڍي کان منهن موڙي ويندو! گيت نه واريءَ ۾ گت آهي ۽ نه فقط ڪٿيءَ جي ڪانڌ، چڪور جو چڪوريءَ کان اهو سوال به آهي ته 'اهو ديس ڪٿي آهي، جتي رات نه آهي...'

... اسان تي الزا ڌريو ويو آهي ته اسين ماده پرست آهيون. اسان جو نثر ۽ نظم گواهه آهي ته اسان ماديت جي فلسفي کي ڪڏهن به آخري حقيقت نه سمجهيو آهي، جيتوڻيڪ اسان کي مادري زندگيءَ جي بي انتها اهميت ۽ افضليت جو اقرار آهي. ڪوڙ هئي سماج جو روح به ڪوڙ هيو هوندو آهي، جو اديب زندگيءَ جي ڏاڍ، ڌمر ۽ ڌڪ کان منهن موڙي، اهو ڪانڌ ۽ ڪميٽو آهي، هو پنهنجي فرار جي باوجود ادب تخليق ڪري سگهي ٿو، پر هو فقط ڪوڙي ڪيمياگر وانگر ڏنگيءَ جي ڌڪ پيدا ڪري سگهي ٿو، باقي هن وٽ آهي رڳو ٽڪي جو ٿامون، سرجهڻهار جوني جنسار سان دل نه بهلائيندو آهي. فراري ادب زندگيءَ جي ڪاري ڪرڻ ۾ ڪوڙ جي ڪنگري آهي، جنهن ۾ وسوڙا آب حيات تلاش ڪن ٿا. اهڙو ڪوبه اديب نه آهي، جو دلي طرح مادي زندگيءَ کي اهميت نه ڏيندو هجي، پر مادي زندگيءَ ۾ انقلاب لاءِ ڪوشش ڳپروءَ

جي راند ۽ سسي نيزي پاند اچلڻ هر ڪنهن جي وٽ ۾ نه آهي. مون هميشه انفراديت پرستيءَ ۾ فرق ڪيو آهي، انساني زندگي اجتماعي آهي ۽ انفراديت پرستي ان لاءِ مھلڪ آهي. باقي انفراديت هر عظيم فنڪار لاءِ ايترو ضروري آهي، جيتري گلو لاءِ خوشبو. هر عظيم فنڪار هڪ جوڙ ٺھار آهي ۽ پنهنجيءَ ڪائنات جو جوڙيندڙ آهي. فن زندگيءَ لاءِ هوندي به، ان کان مٿيرو آهي. فن جي ڪمال ۾ زندگيءَ جي روحانيت جي تڪميل آهي. هر عظيم شاعر جي ست ڏسي يڪدم انهيءَ نتيجي تي پهچجي ٿو ته اها خوشبوءِ فقط هن جي روح جي ٿي سگهي ٿي. مون ڪڏهن به عظيم فن کي ڏسيل راهه يا پيري جو محتاج نه ڏٺو آهي. فن هميشه اڻانگي وات ورتي آهي، جنهن تي اڳ ڪنهن به پکيءَ جو پاڇو نه پيو آهي. عظيم فن جي منزل ان جي پهرئين قدم تي به شروع ٿئي ٿي ۽ ان جي پوئين قدم تي به رسائيءَ کان دور نظر اچي ٿي. عظيم فن ازل کان ابد تائين ٻرندڙ شعلو آهي، جنهن تي مثل سڏ پند ڪانپوءِ بدلجندي رهندي آهي. ان کان سوا اها جوت جٽاءُ نه ڪري سگهندي آهي...

... وقت جي ڪميءَ سبب مان جديد فن ۽ فڪر تي مفصل بحث نٿو ڪيان ۽ آخر ۾ ان ساريءَ سنگت جو احسان مڃان ٿو. جنهن مون کي هن مشاعري جي صدارت جو شرف بخشيو آهي ۽ سنڌ جي نئين فڪر ۽ فن جي جرات سان حوصلا افزائي ڪئي آهي. روح رهاڻ رسالو جديد ادب جي اشاعت ۾ اڳرو رهيو آهي ۽ ان جي ارادي، هر مشڪل جي باوجود، جدت پسنديءَ جي حمايت ڪئي آهي، جنهن لاءِ جناب حميد سنڌي ۽ هن جا سنگتي مبارڪباد جا مستحق آهن. انهيءَ جشن کانپوءِ ڏينهن ٽي ٻه لڳا، جو انهيءَ مهيني مئي 1965ع ۾ شيخ اياز کي حيدرآباد مان شهر بدر ڪيو ويو، جو پاڻ ڪنهن جلسي ۾ صدارت لاءِ سڏيل هو. حيدرآباد لا ڪاليج ۾ فنڪشن رکيل هو، جنهن کان روڪڻ لاءِ منجهند جوئي ڪوٺڙيءَ مان ريل رستي پوليس جي پهري ۾ کيس سکر روانو ڪيو ويو. اصل ۾ ”جشن روح رهاڻ“ جي اجتماعي اثر ۽ انقلابي رخ قدامت پسندن کي پنهنجي هٿ نه چمڪڻ سبب مٿس ڪئين الزام هڻي، شهر بدر ڪيو ويو.

جون 1965ع ۾ پرچو ڪڍيوسين ته ان جي تائيتل تي سندس تصوير هئي ۽ رٽ جي چنڊن سان لکيو ويو هو:

هيرا ته ڏسو ڪنڪر نه هڻو، ايندو نه وري هي وڻجارو،
ڪجهه ذات ڏسو پوبات ڪيو، هي شور اجايو آ پيارا.
اياز انهيءَ پرچي ۾ هڪ بيت وسيلي چڻ پڇيو پئي:
ڪڏهن ڪرندي ڪاڪ، ڪڏهن ملندو مينڌرو،
پڇيان وڏي واڪ، سڌ به ڏي ڪو سنڌ ۾؟

ان موقعي تي مون پنهنجي ايڊيٽوريل نوٽ ۾ هيئن لکيو هو:

ڪنهن به انقلاب کي تيستائين سڄو انقلاب نٿو چئي سگهجي،
جيستائين اهو انقلاب انسان کي ذهني غلاميءَ کان ذهني آزادي ڏانهن
نه وٺي وڃي. ماضيءَ جو هر دور، حال جو هر وهڪرو، مستقبل جي هر
اميد، ذهني انقلاب جي تاريخ ۽ ان جو پورو دستاويز آهي، جنهن کان
انڪار ڪرڻ انسان جي ذهن جو ڏيوالو آهي. قدرت جو هيءَ نظام ارتقا
جي هر صورت ۾ تشڪيل تي ٻڌل آهي. ارتقا، انسان جي هر عمل جو
بدلجندڙ ۽ سلجهيل روپ آهي، جو انسان جي ذهني شڪل آهي.

اسلام جو خود هڪ بنيادي نظريو اهو آهي ته خلقڻهار انسان
کي آزاد خلقيو آهي پر هن پاڻ کي زنجير وجهي ڇڏيا آهن. انسان جو
چوٽڪارو انهن ذهني انقلابن ۾ آهي جي وقت بوقت پئي ٿيا آهن ۽ هر
انهيءَ سچ، جذبن ۽ قدرن جي علمبردار وقت، وقت مطابق انهن لاڙن جي
اڳواڻي پئي ڪئي آهي، جن ڪوڙ کي ڪوڙ ۽ ڏوڙ کي ڏوڙ ۽ جنمن جي
سڙيل رک کي رک پئي ثابت ڪيو آهي. انهن علمبردارن هر دور ۾
پراڻن ذهني بخين کي پئي اڏوڙيو آهي. سندن هر تبديلي ۽ ذهني
انقلاب جو پيام، پراڻن مڙهين جي مڙدن لاءِ قاتل بڻجندو رهيو آهي ۽ پوءِ
هو هميشه انهيءَ زهر کان بچڻ لاءِ هر ترياق ڪم آڻيندا آهن ۽ آخر ۾
اچي مذهب جو هٿيار کڻندا آهن.

اڄ ذهني انقلاب اچي چڪو آهي، نوان لاڙا، نئين رڄ، نئين اُچ،
هر دور تي حاوي آهي، هر اهو ذهن، جو نئين ڳالهه کنيو ٿو اچي، اڄ جي
سچ جو علمبردار آهي ۽ سپان جي هو تاريخ آهي، هن جديد ادب ۽ نون
لاڙن جي تحريڪ جو هر فرد پاڻ انقلاب آهي. اڄ جي پراڻين مڙهين

جي رکوالن مذهبن جي آر ورتي آهي يا شيخ اياز تي حيدرآباد ۾ پابندي وجهرائي آهي ته انهيءَ سان تحريڪ ختم ڪانه ٿيندي هر نوجوان نئون ذهن کنيو پيو اچي، هو لکير جو فقير نه آهي، زندگيءَ جي هر حقيقت کي پروڙي کوري مان پڇي نڪري ٿو. ان تي جيڪا به پابندي وجهي، هو تيئن پڙڪندڙ لات پئجي پراڻيون مڙهيون ساڙيندو ۽ وڌندو هلندو.

شيخ اياز تي پابندي ڪا سندس خيال تي پابندي نه آهي. ثابت ٿي چڪو آهي ته شيخ اياز تي ڪي سياسي ۽ اليڪشن جا ڪوڙا الزام لڳائي، حڪام اڳيان غلط ڳالهيون پيش ڪري، هڪ طرفو فيصلو ورتو ويو آهي. انهيءَ لاءِ انصاف جو مطالبو ڪجي ٿو ۽ اسان کي خبر آهي ۽ هر روشن خيال فرد ڄاڻي ٿو ته هن دور ۾ ڪير به ڪنهن جي ذهن ۽ زبان تي بندش وجهي نٿو سگهي. انصاف حق ۽ سچائي انسان جي فطرت آهن، هو جان لڙائي به ڪوڙ ثابت ڪندو ۽ جڏهن وقت سندس ساٿ ڏيندو، روشن لات سان هيءَ وات روشن ٿي ويندي، ذهني تبديلي اچي رهندي، تحريڪون هلنديون رهنديون، نوان ساٿي ساٿ ڏيندا رهندا. هر اياز جي شهيد ٿيڻ تي ڪئين نوان اياز پيدا ٿي پوندا. مڙهين جا مڙدا ڪنهن تي بندش وجهرائي ڪنهن تي وجهرائيندا، جب لهو پڪاري ڳا آستين کان.

اياز تي پيل بندش کي هر باشعور طبقي ڏاڍي ناپسندگي سان ڏٺو آهي ۽ پائنجهي ٿو ته اهو قدم ڪنهن غلط فهميءَ جو نتيجو هو ۽ انهيءَ ۾ گھڻن شرپسند فردن جو هٿ هو. اسان جو اختياري وارن کي عرض آهي ته انهيءَ معاملي جي تحقيقات ڪرائين ۽ جن فردن انهيءَ ۾ حصو ورتو آهي، انهن کي ڪڙي سزا ڏين، جن وڪالت جي پيشي ۾ شاگردن جي نالي کي استعمال ڪري ان تي هميشه جي لاءِ ڪارا داغ لڳائي ڇڏيا آهن. حڪام کي اها ڳالهه پڻ واضح ڪرڻ گهرجي ته بندش جو وڏو سبب ڪهڙو هو؟ جنهن مقامي اخبار غلط سبب ڄاڻائي اياز تي ملحد ۽ ڪافر ٻڌي جو سرڪاري الزام ڄاڻايو آهي، انهيءَ کي پريس ائڪٽ تحت عبرتناڪ سزا ڏني وڃي، جيئن ان جي هميشه واري روشن ختم ٿي وڃي. ڇاڪاڻ ته امن ۾ وڳوڙ وجهڻ ۽ ٻن طبقن درميان منافرت ٺهلائڻ جي پاڙ ئي اها اخبار آهي.

مان آخر ۾ شيخ اياز کان حيدرآباد جي باشعور سنڌي حلقي طرفان معذرت خواهه آهيان، جو اسان هڪ عظيم شاعر جو پورو قدر نه ڪري مهمان نوازي جي روشن روايت کي تاريخين سان تاراج ڪري ڇڏيو. انشاء الله اسان کيس وري جلد ڪوٺائينداسين ۽ سندس شايان شان استقبال ڪري اکين ۾ جاءِ ڏينداسين ۽ هو ائين چئي اسان جي وچ ۾ رهندو:

مان ايندس، مان ايندس، تووٽ سڀني سان ساڻ،
آڳ اکين ۾، راڳ چپن تي، آه منهنجو اهڃاڻ.
(حميد)

هيءُ احوال اڻپورو آهي ۽ 1965ع تائين يادگيرين جي حوالي سان آهي، حياتي رهي ته ”اياز“ جي انقلابي شعر ۽ وڪ وڪ تي هن سجاڳ شخصيت جو احوال ”روح رهاڻ“ جي حوالي سان جلد لکي ”مهرڻ“ جي حوالي ڪبو.

شيخ اياز ويندو رهيو پر سندس روح کي چين مليو ته اسان کٽيو. هيءُ سين نه ڏيندي چين، اٿي ڏس ڪوئي آيو آ پيارا، هيءُ شايد ساڳو رمتو آ، آڳ جيئن آڃايو آ پيارا. جنهن وقت چراغ شام ڀري ۽ ميخاني ۾ جام ڀري، تنهن وقت اسان جي پنڌ ڀري، پنهنجو به پرايو آ پيارا. جنهن وقت اسان جي تند ٽپي ۽ ساز ٽپي آواز ڄمهي، تنهن وقت پلي ڪو ڪٽ ڪپي، جو آيو ڳايو آ پيارا. (جشن روح رهاڻ 1965ع ۾ پڙهيو ويو.)

ڪورو آه ڪڏهن کان پيارا، آءُ اُميون ڏلو! هو،
ماڻهو جو ايمان ٿيو آ رب مان ڪيڏو ڏلو! هو،
ڄڻ سارو ويران لڳي ٿو روحانيت. ڳلو! هو،
آ آڳ جن ويساه پلو، اڄ تنهن جو ڪيون پلو! هو.
(شيخ اياز)

حميد سنڌي
حيدرآباد

غزل

پَلي آس ٿر مان نه آ ٿوهرن،
پتائي! ڏسين ٿو وڃون ٿيون ورن؟

اُتر ڏانهن ٻڪرال ٻهڪا ڪيا،
ڪري ونگ اگم اجمو ٿا وسن!

پون ٿا نوان ڳنڍ ڳنڍير ۾،
پتن تي وري ڪر ڪنيا ڪوئيٽن.

جھلن ٿا پيا جيءَ جا جھولڻا،
چُلن ٿا، مٿاهان چمر ٿا چُلن!

بنا ٻوڙ وسنديون ٻڪر ٻوس تي،
گهڻي وقت کان ٿيون گهٽائون گُڙن.

سوين کيت تنهنجا، سوين مارويون،
نه زيريون نه زنجير جن کي جھلن!

پڳائون ڪڙا ڪوڙ جي ڪوٽ جا،
پليا ڪونه پيرن مٿان پيڪڙن!

ٻه ٽي ڏينهن واهيت ڪندا هي وزير،
نه چوڳان رهندا، نه چاري مٿن.

ڏنءُ سڌ اهڙي، سوين سيڪڙو،
مٿن تي مڙي ويا، پيو پيا پئڻ.

ڪڍي چنگ چارڻ اُچارڻ لڳا،
اهي ٻول، ڪلم ٻڙڪ ٻاڻي نه جن.

سوين سڌ تن جا پڙاڏا هزار،
اُپي کان لمي گيت ٿا گونججن.

ڏٺو ڏيڻ آ ڏرت. ڏاو ڏڪار،
ڪرين ماڙ ڪائي ته مُوذي مرن!

سجو ڏيڻ ڏاڏا ڪري جي آيا،
لکين عيد جا چنڊ اُپري پون!

نه جهانگي جهن ڪنهن به جمهوري، هتي،
نه سانگي ڪنهن کي به سُنڱي ڏين!

ڪٿيرون مٿيرون چپر ڪٽ تي،
ڏئي حال احوال، ڦاٽا سين!

وهن اٿت، ٻهڙا ڪڍي ٻائڙيون،
اَسِر ويل نوڙي گهرن ۾ گهرن!

سدا مامتا جي رکين لاج تون،
سدا چڻنگ ٻارين وسائڻ ڇلمن!

نه مارنگ تن جا اُجهاميل ڏسان،
نه آونگ تن جا آيوڳا لڳن!

ڳپي لاءِ ڳولا ڪُتي ديس جي،
نه لولا لُچائن، نه لوليون لُچن!

نه پورهيت ٻڌن پيت ڪي هُن پتيون،
نه هاري ڪڏهن رت سان ريڇ ڪن!

جڏهن رات ٿئي، ننڊ جي گود ۾،
سڄو وقت مارو ستابا سَمهن!

سدا هير تن جو هندورو ٿئي،
سدا امن آزادگيءَ ۾ اُٿن!

ڪڏهن سنڌ جي سينڌ ميري نه ٿئي،
ڪڏهن موڙ تنهن جا نه مُرجهائجن!

وسي پٽ تنهنجي پلارا سدا،
پلي ديس پرديس سارا وسن!

اسان سنڌ وارن ازل کان ”اياز“،
ڪنهن لاءِ منڍي سمائي نه من.



غزل

هتي لوءَ جي ڪانه پوندءِ لڪا،
اڏي ويهه منهنجي ٻڌڻ ۾ پڪا!

وري سار دل تي تري آئي آ،
وڌاسين اوهان لاءِ اکين جا اڪا.

اُڪيرون اُڪيرون ڪٿيرون ته ڏس!
اڙي ڏيهه، تنهنجا اجايا ڏکا!

هلو، ڀٽ پاسي وسايون وڪيون،
ڏٺاسين، ڏٺاسين، ولهن جا وڪا!

”اياز“ اڄ ڪراچي ڏني ڏينهن ٿيا،
ڏسي ڪير ايڏا مئيءَ تي مڪا!



غزل

تئي شال ڪوئي ڀليءَ جو ڀلوڙي،
وري پٽ پاسي هلوڙي، هلوڙي!

رڳو هانو جو ڏي، سو ڪيستائين؟
نه ڪا آه پيڻي، نه ڪوپر جهلوڙي!

سجوسور آهيان، پلا ڪئن نه ڊانهيان!
اڃا ڳيچ ڳايان؟ گهمڻين تو ڳلوڙي!

ڏسان شال ٻيهر اُني جون اُڏارون،
ڏنوبُٽ منهنجي ولر ڪي ولوڙي!

اسان جون انهن سان اکين جون آميريون،
پمي! ڪيئن آندڙ پرين جو چلوڙي!

”اياز“ اڄ پيا ياد ورهين وڇوڙيل،
اکين جي اڳيان ڪوتلي تو تلوڙي!



غزل

سڪي! پيا ڪي ملين ته چئجانءِ چاندني تو سوانه ٿيندي،
اچين ته منهنجيءَ اماس ۾ آءُ، چو ته ٻي رات ڪانه ايندي!

ڪڏهن به توتي دوار دل ڄانه ٻوٽيا، تون پلي هلي آ،
ٻه لڙڪ آلا ڪڏهن به هوندا، متان چئين آجيان نه ٿيندي!

نه ديپ دوهانجي ڪڏهن هي، ليلات جي لات شال جرڪي!
پر هه پري آ، پتون آهي ته رات ڪيسين ڏهاڳ ڏيندي!

پڪي پروڪا اڃانه آيا اڪير تن جي هري رهي آ،
اڏاس سرتي هوا اُٿي جي، چئي پئي ڪا اڏار ايندي.

پرار تي ڪا پڪار آهي مگر اڳيان تڪ تار آهي،
ڪٿي اسان جي اڪار آهي، ”اياز“ ڪيڏانهن ناونيندي؟



غزل

هيءُ هر ڪر رين بسيرن جي،
تي ويندي ساڪ سوڀرن جي.

جي واڳ وٺين ها ڏاڳمن جي،
چوڪاڻ ڪڍين ها ڏيرن جي؟

اوشال! عقابن سان اٽڪان،
مان واهر ٿي واهيرن جي!

آرات لڙي، هو اچڻو آ،
تون چوڙ نه پايڻ پيرن جي.

مون مرڪي پنهنجو پاند ڏنو،
رت آئي ڳاڙهن پيرن جي!

ميهار ملڻ جي ويلا آ،
ڪر ڳالهه گهڙن ۽ گهيرن جي.

تي ساري سنڌ ”اياز“ نچي،
چاچم چم آندءِ چيرن جي!



غزل

مان ٻار ته ناهيان اي جيگل،
جو چنڊ ڏسان آئيني ۾!

ڪا آرتي آترو ڀلا آ،
جا گهاو وجهي ٿي سيني ۾.

هو برڪا برڪا اچڻو آ،
پر ڪهڙي ماس مميني ۾؟

ڪو ساحل ساحل سڀنوهان،
مان ساري رات سفيني ۾.

هي ڊيس ٻري ٿو نفرت سان،
هي ڊيس ڪڙهي ٿو ڪيني ۾.

ٿو امرت لاءِ ”اياز“ ڏسان،
مان پنهنجي خون پسيني ۾.



(سفينو - معنيٰ: ڪشتي، ٻيڙو)

هن انڌي ديس انڌيري جي،
تون سورين ڳالهه سويري جي!

ڪو ڌوپي گهاٽ ته ڳولي ڏي،
ٿي اوجر هن من ميري جي.

هوءَ هل هوا مان جمپي آ،
مون ڳالهه ڪئي مس ڳيري جي!

ڪجهه وقت ڪڪائين سار هئي،
هن اڪڙين جي آڪيري جي.

اڄ وڃ وراڪا ڏسي ساڙي،
هر هر ڪر هن آهيري جي.

چو جاءِ جوالا تي ڳولي،
اي دل! تو پنهنجي ڌيري جي؟

تون پٽ پرين، پر تنهنجي پڳ،
ڇا ڪنڊ هئي ڪانڊيري جي!

ڇا جر ۾ جان "اياز" هئي،
ڪنهن جيءَ جلي جي جيري جي!



اي قوم! ٻڌايا ٿي قصا ڪلمه توکي مون تقديرن جا،
اڄ باغيءَ باغيءَ جي سر تي ٿو تاج ڏسان تعزيرن جا.

ڪو ڪيئن نه ڊوڙي مقتل ڏي، آرت ۾ خوشبو مينديءَ جي!
ڪو ڪيئن نه موتي زندان ڏي، ٿا زلف چڪن زنجيرن جا!

هو ڪوڙا ڪانٽر ڪڙڪن ٿا ۽ لاش هوا ۾ لڙڪن ٿا،
پر ڳاڙها جهنڊا ڪڙڪن ٿا، ڇا رنگ ڏنم رهڳيرن جا!

اڄ لال لهوءَ جي سرگم تي، ٿي منمنجي ڌرتي رقص ڪري،
منمن هيڊ ٿيا غدارن جا، بي شرم وڏيرن پيرن جا.

هي ماڻهو وه جو ڍڪ ٿيا، جئن لڪ لڳي تئن رُڪ ٿيا،
اڄ آزاديءَ جي نعري سان سڀ درد ويا دلگيرن جا.

هر دوکي جي ديوار ڊني ۽ ان جي سر سر سان نه ملي،
اڄ ڊوڙي هر ڪو ديوانو ٿو ڪولي بند اسيرن جا.

اڄ هر ڪنهن جو هي رايو آئون نينمن ”اياز“ نڀايو آ،
تو ڳاتا گيت بغاوت جا، تولا ٿا رنگ ضميرن جا.



جيگل! ڪهڙي ٻيجل آندي هيءَ تنبي جي تان؟
سر جي ست ڏئي ٿو آچي هرڪو ڏهرا دان!

منهنجا گيت گهٽيءَ تي ڪانئر، هاڻي ڪيئن ڪندين؟
گرجي گونجي هن ڌرتيءَ جي ستر لک زبان!

مل مان ٿا مزدور اچن يا واگمه ڪئن ٿا وڪ،
چيتي جئن ڪجهه چيئي آيا ڪيڙي ڪيت ڪسان.

گونگا ماڻهو، ٻوڙا ماڻهو، ماڻهو پوٽ ٻڌل،
لڪارون لڪارون ٿي ويا، لڏي ويا ايوان.

گهن گهن گهن ڌرتي گونجي، جنتا جاڳي اڄ،
ڌنن ڌنن ڌن ڌڳ پيا ڪن آزاديءَ اعلان.

جهنين جهنن جهڙڪار اچي ٿي، ٿا زنجير ٽٽن،
ڪنن ڪنن ۾ واجت آيا، روم ڀڳا زندان.

چنن چنن مان آگ اڏاڻي، پهتا اپ الا،
ٽنن ٽنن مان ڇرڪي نڪتا آڀي جا اڀمان.

پنن پنن ۾ ٻٽ اچي ٿي پهرين، پوءِ ”اياز“،
بنن بنن کي ڏونڊاڙن ٿا تيزيءَ سان طوفان.



لمڪيان ڙي لو

آءُ اتر هير سان، لمڪيان ڙي لو،
لمڪيان ڙي لو.

ڪنڀ ڪنڀا ڪرن، لمڪيان ڙي لو،
پت تتر پار جا،
روز اتر کان اچن، لمڪيان ڙي لو،
پنڌ پري هو، ڙي، لمڪيان ڙي لو،
پار پرينءَ لوءِ ڙي، لمڪيان ڙي لو.

تانگه ڪئي تاوڙي، لمڪيان ڙي لو،
ڪانگ ڏسي ڪامتي،
ڪانڌ مٿان ڪاوڙي، لمڪيان ڙي لو،
ڏور ڪٿيءَ ڏينھڙا، لمڪيان ڙي لو،
ڪالھ اُنا مينھڙا، لمڪيان ڙي لو.

ماڪ، پنا ڪانهن ڙي، لمڪيان ڙي لو،
جهومڪيون جوئريون،
آءُ ٻُٽي ٻانھن ڙي، لمڪيان ڙي لو،
سونھن سياپا پرين، لمڪيان ڙي لو،
نينھن نياپا پرين، لمڪيان ڙي لو.
نيٺ پريان نير سان، لمڪيان ڙي لو،
آءُ اتر هير سان، لمڪيان ڙي لو.



(لمڪيان ڙي لو هڪ ٿري لوڪ گيت آهي، جو پنج ست سرتيون ڏت چونڊيندي، نرت سان چونديون آهن، ان جي ليءَ ڪجهه جمالي سان ملندي آهي، مون ان جون ستون مفتعلن فاعلن جي وزن تي آهي، ان ۾ شعري صلاحيت ۽ ان جي ناچ، ڌن ۽ تيزي پيدا ڪئي آهي، گيت جو فطري پس منظر وارياسي تي ڏت نه پر جوئر جو گيت آهي، لمڪيان لفظ لمڪڻ (لوڏ سان هلڻ، لڳڪڻ) مان نڪتو آهي، نرت ۾ چيلهه جي لوڏ ضروري آهي.)

سانوڻ - ٽيڇ

(سانوڻ - ٽيڇ هڪ ٿري لوڪ گيت آهي، جو ڪنواريون ۽ نؤورنيون سانوڻ جي سُهائي پڪ ۽ اونداھي پڪ جي ٽيڇ تي ڳائينديون آهن، هن گيت ۾ ڪيفيت ٿري لوڪ گيت جي آهي، ترنم منمنجو آهي.)

آئي سانوڻ - ٽيڇ ڙي،

گج سوين تارڙا، واجھ وجهي وڃ ڙي!

چوريءَ نہ چڄ ڙي!

آئي سانوڻ - ٽيڇ ڙي.

هڪلڙو هيٺ ٿو، اپ ڪري گاج ڙي!

راڻو نہ راج ڙي!

آئي سانوڻ - ٽيڇ ڙي.

ڍٽ مٿي مينھڙا، ڇٽ ڪئي ڇات ڙي،

توريءَ اُساٽ ڙي!

آئي سانوڻ - ٽيڇ ڙي.

ڍول بنا ڍوڍڙو، ڪيئن لڳي بُڪ ڙي!

توريءَ نہ سُڪ ڙي!

آئي سانوڻ - ٽيڇ ڙي.

نات ڪري ننڊ ڙي، رت ڪري رات ڙي!

توريءَ نہ تات ڙي!

آئي سانوڻ - ٽيڇ ڙي.

پُڄ مٿان بادلو، پيڇ پنيءَ وسجو!

پائر بہ پسجو!

آئي سانوڻ - ٽيڇ ڙي.



مٽھيار

(مٽھيار يا مٽھيارو هڪ ٿري لوڪ گيت آهي، مٽھيار لفظ مٽھي مان نڪتو آهي ۽ ٿيريدار مڃاريءَ لاءِ ڪم ايندو آهي، جو ٻولا، پينسر، چوڙا، جھومر، ڪنڀال وغيره وڪڻندو آهي، ۽ سارو سامان اُٺ تي لڏي، ڏهر ڏهر ۾ ڊاٻو ڪندو آهي، سنڌي لوڪ گيت دنيا جي لوڪ فن جي ٻي مثال حاصلات آهي ۽ سنڌي عوام جي اُچري اندر جو آئينو آهي، ٿري مٽھياري جي هيٺين ست تہ منهنجي اندر ۾ اُڪر جي ويهي آهي:

”سنڌڙي ري مارگي، اُڏتي جائي ڪيه“

(سنڌ جي مارڳ تان ڪه اُڏامندي ٿي وڃي)

سنڌ جو لوڪ ادب پڙهي، يقين ٿي وڃي ٿو تہ سنڌي ثقافت هر قيمت ڏيئي، بچائڻ جهڙي شيءِ آهي. مون هن لوڪ گيت ۾ جدت پيدا ڪئي آهي ۽ نہ فقط ان کي موزون ترنم ڏنو آهي پر ان کي علامتي رنگ ۾ ٻرڻ ڏنو آهي.)

مٽھيار آيو، مٽھيار ڙي،
مٽھيار ڙي!

آيو چنن ۾ والا ڪنن ۾،
ڳانا ڳلي ۾ جھونجھار ڙي!
مٽھيار ڙي!

موتي لٽائي جوتي لٽائي،
ڇا ڇا سجائي سنسار ڙي!
مٽھيار ڙي!

ٻانھن ٻٽيءَ جو ويندي لٽيءَ جو،
وريءَ چينيءَ جو سينگار ڙي!
مٽھيار ڙي!

گهونگهت هٿائي جهومر ٽڪائي،
چا چا ورونمون واپار ڙي!
مٿمار ڙي!

پانهون ڳچيءَ ۾ دانمون ڳچيءَ ۾،
ڪنمال پائي منار ڙي!
مٿمار ڙي!

هئي هئي سهيون ڪيڏيون ڳهيون!
هن جو ته سڀ سان آ پيار ڙي!
مٿمار ڙي!

ويڻوبه آهي مڃيوبه ناهي،
ٿو واڳ واري هسوار ڙي!
مٿمار ڙي!

اکڙيون نه اڙجوبيءَ جاءِ جڙجو،
روئي نه روڪيو مٿمار ڙي!
مٿمار ڙي!



Gul Hayat Institute

ڪرھو

(ڪرھو ٿر جوھڪ لوڪ گيت آھي، جو اُوني سفر ۾ ڳائيندا آھن، ڪرھو اوسيڙي ۽ وڇوڙي جو گيت آھي ۽ اُن جي ھر بند جي پوئين ست ھڙڪ ھلو ھو، ڏيمان ھلو ھو، (ھوريان ھلو، ڍرو ھلو) ھوندي آھي، ھن گيت جو ساءُ ڪرھي جو نہ آھي پر ان ۾ ساءُ ”ڪرھي“ جو آھي.)

ھڙڪ ھلو ھو، ڏيمان ھلو ھو

پنٽ پري ھو،
ڪير ڪري ھو،
وات آواڻي،
ڏيل ڌري ھو،
پوب پرينءَ جو پنٽ پلو ھو،
ھڙڪ ھلو ھو، ڏيمان ھلو ھو.

پار نہ پيرو،
دڳ نہ ديرو،
رات گھٽائين،
دور سو پيرو،

ڪر ھلڙوڙي جيءَ جھلو ھو!
ھڙڪ ھلو ھو، ڏيمان ھلو ھو.

Gul Hayat Institute

سانولڙي جو،
گيچ چڻو ڪو،
سانت بري آ،
سانت ڪيو ڇو؟
گونج اُپاري ڪا تہ گلو ھو،
ھڙڪ ھلو ھو، ڏيمان ھلو ھو.



ماڻهو اياڻا دلڙيون نه جوڙن.

پجرا پکين جا،
گهوڙا اکين جا،
سارون اُڏارون پرڙا پتوڙن،
ماڻهو اياڻا دلڙيون نه جوڙن.

تاريون تھوڪن،
ڊيلون نه ڊوڙن،
سانوڻ جهڙيءَ جا سڀنا نھوڙن،
ماڻهو اياڻا دلڙيون نه جوڙن.

تارون ترن ٿا،
واڳو ورن ٿا،
ٿا ڪن ڪيڏا وانجھي وڇوڙن!
ماڻهو اياڻا دلڙيون نه جوڙن.

ڪنھن لاءِ ڳايان،
امرت وسايان؟
ٿا وه نئينءَ لاءِ واسينگ ووڙن،
ماڻهو اياڻا دلڙيون نه جوڙن.



Gul Hayat Institute

وايون

گهل ڏڪن آڙي، نيٺ ٿا ننب ڪن!

گيت گونجار جي واءِ مان ٿا ورن،
نيٺ ٿا ننب ڪن!

جيءُ جا جھولڻا جھانءِ ۾ ٿا جھلن،
نيٺ ٿا ننب ڪن!

سانت جي سير ۾ ٿا تنبورن ترن،
نيٺ ٿا ننب ڪن!

چنڊ جا ناڪڻا ناو مان ٿا ڏسن،
نيٺ ٿا ننب ڪن!

پت جھڙا پرين پار کان ٿا اچن،
نيٺ ٿا ننب ڪن!

راتيون جا ڳندي جھپ آئي نه تن،
نيٺ ٿا ننب ڪن!

گهل ڏڪن آڙي، نيٺ ٿا ننب ڪن!
نيٺ ٿا ننب ڪن!



دوپا ويڇي، ڌار، پٽائي ڏوڄمي پلي،
پاڻيءَ تئون نه پار، ارڙاڻا ڪر اوتري.
(هڪ پار ڪري لوڪ بيت)

✱

گرج گرج اي گونگي ڌرتي! پرج پرج پٽياڻي!
پرج گرج پٽياڻي!

پڇ پڇي جو برسيو آهي، ورهڻ رات وهائي،
پرج گرج پٽياڻي!

هر هر هل هلاچا تنهنجا، ور ور وڃ وراڻي،
پرج گرج پٽياڻي!

ڪارونجهر ۾ پئي ڀڪاري، پل پل پريت پراڻي،
پرج گرج پٽياڻي!

دوپا ڌار نه رهڻي آهي، آءُ اٿل ۾ پاڻي!
پرج گرج پٽياڻي!

پنهنجي اوليءَ ڪو به نه اولو، سير انهيءَ جي ساڻي،
پرج گرج پٽياڻي!

□

ڪهڙو غيب شهود؟
سڀ ڪجهه تون ئي آهين!

چنڊ به تنهنجي چاري ۾ آ، تڪي سچ سج سجود،
سڀ ڪجهه تون ئي آهين!

ماڻهوءَ کان وٺي ڪوئي ناهي، ماڻهوءَ جو معبود،
سڀ ڪجهه تون ئي آهين!

آيو آه عدم کي جماڳي، تنهنجي لاءِ وجود،
سڀ ڪجهه تون ئي آهين!

تون ئي روزا صليب سڃاڻين، تون ئي ان موعود،
سڀ ڪجهه تون ئي آهين!

تون ئي آهين پنهنجي منزل، تون ئي لامحدود،
سڀ ڪجهه تون ئي آهين!



ڇج

کانگ لنوين، کانگ لنوين، کانگ لنوين وو،
آءُ پرين! آءُ پرين! سانگ ڪري ڪو،
کانگ لنوين وو-

آءُ پرين! آپ مٿان آه لڳم لس،
جاڻ ونومينمن، ڏنو وڃ وراڪو،
کانگ لنوين وو-

آءُ پرين! ڪڙڪ ڪيا سنگ سنهرا،
ڪيت ٿيا ڪاڻ، سڄو سون ٻري ٿو،
کانگ لنوين وو-

آءُ پرين! واءُ وري ان اُجاريو،
مند مٿان مند اچي، تون نه اچين ڇو؟
کانگ لنوين وو-

روز مٿي لات ڪري، مات ڪري من،
پڪ لهي لڪ ڏئي نينمن نياپو،
کانگ لنوين وو-

هءُ پرين! هاءُ پرين! دير ڪئي تو،
کانگ لنوين، کانگ لنوين، کانگ لنوين وو-



نظم

ڪو سڀنو سر جي اُڀري ٿو،
هن تنبوري جي تارن مان.
تون چندر ما جي ناو جهلي،
ٿي نڪرين دور سيتارن مان.
۽ منهنجيءَ سيرانديءَ پراسان،
هٿ ڦيري منهنجن وارن تي،
تون ڪوئي گيت ٻڌائين ٿي،
هن تنبوري جي تارن تي،
جو گيت امارو ڳوليو هو،
جو ڪاليداس نه ڀاتو هو،
ڪله رات رويءَ سڀان جهلي،
جو گيت اڌورو ڳاتو هو،
اڄ مان سنڌوءَ جي ڪنڀي تي،
هر مانجهيءَ جو مونجهارو هان،
هر ڪوئي پڇي ٿو، ”آئين تو
هي لهرون لهرون گيت ڪٿان؟“
ان وقت ڏسان ٿو حيرت مان،
مان تنبوري جي تارن ۾،
۽ ياد اچن ٿيون آڱريون،
هو تنهنجون منهنجن وارن ۾.



(امير خسرو پاڻياريءَ کي)

”تنهنجو نالو؟“ ڪانتي.
 ”تنهنجو روپ ڇا آهي؟“
 ”مون وٽ رنگ نه روپ آهي.“

”سونهن وڻي مون سانوري،
 تون ڇا ڄاڻين سانوري!
 من منڊپ جي آڱ آهي،
 تنهنجي ڪاڍا ڪانتي.“

”منهنجو نالو ڪانتي،
 منهنجو ويس ٻنارسي،
 تنهنجي ٻولي پارسي،
 منهنجي ٻولي پوري،
 ۽ مان پوڄان مورتِي.
 تنهنجو من گهنگهور، مان
 چنڊر ما جي شانتي.“

”شتر و سمجھ نه ڪانتي!
 هي منهنجو به ته ڏيس آهي،
 مون به ته گير و ويس آهي،
 تنهنجي منهنجي گانو،
 پنهنجي پنهنجي ٿانو،
 ساڳي جر جي اوت آهي،
 آءُ ته هان ويدانتي.“



ڪالهه وڌو مون ڪوئي گل،
تنهنجي چوٽي ۾.

گل جي خوشبو چوٽي ۾،
يا چوٽي جي هئي گل ۾!
ڪهڙو گل هو، ياد نه آ،
هاڻي، مون کي هن هل ۾.

هاڻي جازنجيرن جي،
روز پئي جهڻڪار اچي،
ان ۾ تنهنجي چوٽي جي،
مون کي پيئي سار اچي.

ڪهڙو گل هو؟ ياد نه آ،
شايد ڪوراييل هو!
يا چمپا هئي چوٽي ۾،
جنهن ۾ تيل ڦليل هيو!

مون کي اڄ ڪا ياد نه آ،
زندگي ديوارن ۾،
اڌ مئي جي جاءِ ڪٿي،
ڪا به سڳندي سارن ۾!

ڪالهه وڌو مون ڪوئي گل،
تنهنجي چوٽي ۾.



وڃو، ڪنوليئو، وڃو!
وڃي پرينءَ کي چئو،
اڃا پيو جيئان،
اڃا پيو جيئان.

آڄوڳ هيءَ جات آ،
اُسات ئي اُسات آ،
په چار پيرڙا ڪٿان،
ته ٻن ٻن ٿي چٿان!
سنيھه آ نه سنگ آ،
نه آس ۾ امنگ آ،
تڏهن به مارڌاڙ ۾،
اُجاڙ واڙ، واڙ ۾،
رڙهي رڙهي وڙهان پيو،
وڙهي وڙهي رڙهان پيو.

وڃو، ڪنوليئو، وڃو!
وڃي پرينءَ کي چئو،
اڃا ته هانو هيڪلو،
اوهان بگر ڪيو بلو،
اڃا پيو جئان،
اڃا پيو جيان.

Gul Hayat Institute

ڪڏهن اُقت مران ته پو،
 به چار لڙڪ هارجو،
 ڪڏهن ڪڏهن ته سارجو،
 ته ڪير ماڳ ۾ مئو!
 جڏهن به سانوڻيون اچن،
 چمر الوت ٿي نچن،
 جڏهن به پٽ پٽ تي،
 گهٽا گجي گجي وسي،
 جڏهن به مور تور ۾،
 ڏسون ڪنهن به هور ۾،
 جڏهن به روجه ريجم ۾،
 ڏسو اڀوجم ريجم ۾،
 تڏهن نه هي وسارجو،
 ته ڪير سچ ۾ ستو!
 اڃا ته جاڳ ٿي جلي،
 اڃا ته ويڙهه ٿي هلي،
 اڃا ته گهاو ٿا و ۾،
 لهو لهو لڳا و ۾،
 رڙهي رڙهي وڙهن پيا،
 وڙهي وڙهي رڙهن پيا،
 اڃا ٿيون نه ماڻڪيون،
 اڃا ٿيون، اُهاڻڪيون،
 اڃا گهڙي پني نه آ،
 اڃا ته رات ٿي نه آ،
 اڃا پيو چٽان،
 اڃا پيو چٽان.



هيروشيما

هي ڪير ڪڙو آ ڪٺي ٿي؟
حيران هوا ۾ تهڪ ڏئي،
ٿوهين، نهاري ڌرتي ٿي!

هيءَ ڪنهن جي آڱ لڳي جر ۾،
جو پنهنجي پنهنجي موتي ۽ سان،
هر سڀ سڙي وئي ساگر ۾!

ڪنهن مرڪ ڀريءَ ميءَ نوشي ۾،
مان تنهنجي هان، مان تنهنجو هان،
تي رات چيو سرگوشيءَ ۾.

اڄ تن جي هيڃ ڪٿي آهي؟
جت پاسا پيار ورايا هئا،
سا سرهي سڀ ڪٿي آهي؟

ڪنهن چيو هو، پيار امر آهي،
 ٻي هر شيءِ اچڻي وڃڻي آ،
 اڄ جرم ۾ ڪجهه به امر ناهي.

اڄ تو ۾ تنهنجي موتيءَ سان،
 ڪا سرهي سڀ سڙي وئي آ،
 توجيءَ نه آهين جوتيءَ سان.

۽ منهنجي پيار وڃائي آ،
 پنهنجي هر آس امر تاجي،
 هيءَ تنهنجي منهنجي ڪائي آ.

هي ڪير ڪڙو آ ڪنهيءَ تي؟
 هي تون آهين، هي مان آهيان،
 جن امن نه آندو ڌرتيءَ تي.

ها، هيءَ اسان جي ڪائي آ،
 اڻ اوچيءَ ڪائيءَ کي گڏجي،
 ڇا، توهان آڱ لڳائي آ!



Gul Hayat Institute

منهنجو اڳهه پڇين ٿو امر!
منهنجا گيت ڳنهي سگهندين تون؟

هت مٿان ڇا هل ٿيو آ!
هر ڪو موتي، مل ٿيو آ.
ڪيڏي پيمه لڳي پئي آهي!
ڳا ڳيهه لڳي پئي آهي!
ڪيڏو پاؤ ڇڙهي ويو آهي!
هر ڪو گيت پڙهي ويو آهي،
تنهنجا ڍڪ پري ويو آهي،
بم به ٻڪ پري ويو آهي،
ڪنهن ساڃهه کي سڀڪ نه آهي،
آهي رک وويڪ نه آهي،
ڏات پري بازار وڪاڻي،
مان به ته هڪ وڻجارو آهيان،
پر مان سڀ کان نيارو آهيان،
گيت اندر جا ڳونجي آهي،
سا شيءَ منهنجي پونجي آهي،
مل مان جو مزدور اچي ٿو،
هر هٿندي جيڪو ٽڪجي ٿو،
جو توسان سڀنيو ساڃهي،
پير ڪڙين ۾ آيو آهي،
تنهن سان گيت ورهايان بيٺو!
ڇوواڻي تي ڳاڙيان بيٺو!
جنهن وٽ ڪوئي لڙڪ ٿڙو آ،
تنهن منهنجو هر گيت ڳڌو آ.

تو وٽ لڙڪ ڪٿي ڪو امر!
منهنجا گيت ڳنهي سگهندين تون؟



هر ڪنهن سان قانون ڏسي،
مون انصاف ڪيو آهي،
ڪنهن کي ڦاهي چاڙهيو آ،
ڪنهن کي معاف ڪيو آهي،
ساري عمر حڪومت لاءِ،
رستو صاف ڪيو آهي.

ها، پر ڪلم هو شاعر، جو،
پير ڪڙين ۾ آيو هو،
وڌڻي جيئن وائيءَ ۾،
ڇا هن سوز سمايو هو!
بادل پر جي آيا ها،
منهنجو من گمرايو هو.

سرڪاري ڌر جي چوڻيءَ،
هو ڪو ديس دروهي هو،
اختياريءَ جو باغي هو،
اوندھ لاءِ اڏوهي هو،
باک، ڦٽيءَ جو ڪانڪي هو،
ڏوهي هو، هو ڏوهي هو.

اختياريءَ جي تنهنجي تي،
مان به ته ڪاٺي ٽوڻي هان،
اوندھ لاءِ اڏاوت ۾،
سڀ کان سگھ چئوڻي هان،
هونءَ ته پوتر پاڻي هان،
هونءَ ته ڪومل ڪوئي هان.

سچ آ، ڪنهن به بغاوت کان،
باغي گيت ٻرو آهي،
اونڊاهيءَ جي راڪي جي،
چاتيءَ منجهه چرو آهي.
پر جو هن جو ساڪي هو،
سو ڪو ڪن ڪرو آهي!

هن ڪئن اهڙي ساڪ ڪئي،
گيت چڱو آهر شيءَ کان،
قيءَ جهڙو قانون اهو،
ڪيئن جهليندو هن سيءَ کان!
ڏس، هر ڪنهن جي ورديءَ ۾،
لونءَ ڪنبي تي اڄ ليءَ کان.

مون شاعر ۽ ساڪيءَ کي،
اهڙي ٽپ ڏني آهي،
سارو ديس رنو آهي،
ساري قوم ڊني آهي،
ڪوبل ڪنڻ چڱو ناهي،
ان ۾ پيچ پيني آهي.



Gul Hayat Institute

توجا ڳالهه به سوچي آهي،
 حرم سرا جي نوچي آهي،
 ٻاهر پٽڪ نه ٿي اچڻي آ،
 تنهنجي پھري ۾ پچڻي آ،
 خواجه سرا جئن ويٺو آھين،
 ويٺو ٺاهه ٺڳيءَ جا ٺاھين.
 مون جا ڳالهه به ماڻي آهي،
 سا جھانسيءَ جي راڻي آهي،
 جنهن جي تيز ڪتاري آهي،
 وار انهيءَ جو ڪاري آهي،
 ۽ ان لاءِ ميدان به آهي،
 جندڙيءَ جو جولان به آهي،
 جيءَ انهيءَ جو جوکي ۾ آ،
 پر جا گيت انوکي ۾ آ،
 سا ته بغاوت سرڻي ناهي.
 توجا ڳالهه به سوچي آهي،
 سا جي ڪٽجي مرڻي ناهي،
 گھٽجي گھٽجي مرڻي آهي،
 تون به وطن جو شاعر آھين،
 مون جئن گيت نه ٿو پڙھين،
 منهنجو سچ به ساڃاھين ٿو،
 پوءِ به هر ڪنهن سان ٻاھين ٿو،
 هي پٿر سان سر ماري ٿو،
 ڪمڙيءَ دنيا ۾ گھاري ٿو!



هُونءَ وڏيرو هل ڙي!
ڏاڍي جوڏڪار، ته هن جي جهرڪيءَ جهڙي دل ڙي!

هُون وڏيرو نانگ ڙي!
بگڙي جو سرڪار، ته هن جو ساڀي وارو سانگ ڙي!

هُونءَ وڏيرو واڇ ڙي!
بود اچي پوتار، ته سمجهو هن کي ڪرسيءَ آڇ ڙي!

هُونءَ وڏيرو ڌڀ ڙي!
ڪئن نه ڪچهريءَ ۾ ايندو آ لائي سُرهِي لڀ ڙي!

ماڪ ته هن جي هونءَ ڙي!
سوين سُرِيَتِيُون ڌاري، ها پر جوءُ ته هن جي جونءَ ڙي!

پنهنجي ريتي راند ڙي!
لال جهنڊي جي اڳتان ڏاڍو مچري ٿو هوڏاند ڙي!

پنهنجي ريتي راند ڙي!
چو ته وڏيرو ڏاند ڙي!



چا تن ۾ ات اُڪير هئي،
جي دوها ڪالم ڪبير چيا!
هنن رام رحيم پئي گهٽ تي،
ڪنهن نام مٿان ٿي گهور ڪيا،
هن مڌ ماتي جو متو هو،
جن پيار ڪيو، سي پيار پيا.

ڪي دليءَ ۾ درويش هيا،
تن جي به ته ساڳي وائي هئي،
۽ گور ڪنات گُفا ۾ ڪلم،
جا پنهنجي جوت جلائي هئي،
سا جوت پائيءَ سنڌوءَ تي،
ڪنهن ڏيئي ۾ ٽمڪائي هئي.

اڃ آءُ پٽائيءَ جو پيڍي،
تنهن پيار مٿان پل ٺاهيان ٿو،
جنهن وقت لهوءَ جي دريا تي،
مان هيٺ ڏسي گهمرايان ٿو،
تنهن وقت پنوآئيءَ کي پنهنجي،
ڪنهن پڻ جهڻ سان بهلايان ٿو.

ان پڻ جهڻ ۾ هن ڌرتيءَ جي،
ڪا صدين جي سنگيت به آ،
۽ اُن ۾ آه ڌڪار اها،
جا هار به آءُ جيت به آ،
۽ اُن ۾ آهي پيار اهو،
جو پيار به اُپريت به آ.

پو آءُ ڪُلمي تي هاريءَ جي،
تو پنهنجا هيٺا هٿ رکان،
۽ ڪوڏر جا مزدور جهلي،
تو تنهن ۾ پنهنجي سگه ڏسان،
جي دوها ڪالم ڪبير چيا،
تو چيري پنهنجو هانءُ چوان.



نئون نسل

تتمھ اُس، وهاتيل ويرا،
ارهڙ جا آڙاه هوا ۾،
رتورت پراهان پيرا،
ات اڃايل ساهه هوا ۾.

هن پٿرائينءَ ڇپ ۾ ڪنهن کي،
جمهوراڻي جي جھانءَ نه گهرجي،
تنهنجو گيت ڪوڀرو آهي،
۽ جي سچ چوانءَ نه گهرجي.

سر سر ۾ سنداڻ وڃي ٿي،
لوهر رجي اڄ رک ٿيو آ،
وک پٺيان ٻي وڪ ڪجي ٿي،
ها پر اڳتي پنڌ پيو آ.

گيت اهو جو وڪ وڌائي،
اُن جو سنگ سجايو آهي،
جاننا جيءَ ڇڏي جو گهائي،
اهڙو گيت اڃايو آهي.

تنهنجي ليءَ ڪمڪاو ڪُٺل آ،
تنهنجا قومي گيت نه گهرجن،
نسل نئون فولاد مثل آ،
ان کي مومي گيت نه گهرجي.



سنت ديس مهان، سنت ديس مهان،
 لاڙ، وچولو، اتر،
 ڪڇ، ڪراچي بندر،
 هيڏو سارو جر ٿر!
 ڪيڏو ڪوهستان!
 سنت ديس مهان.

جيءُ جيءُ ان داتا!
 تنهنجا سڏ سڃاتا،
 آزاديءَ لاءِ آتا،
 توتي سڀ قربان،
 سنت ديس مهان.

ستر لک سڀوتو!
 هوش، هيڻو بڻجو،
 هرڪو جهڙو دودو،
 دولهه دريا خان،
 سنت ديس مهان.

سچل ساميءَ پارا،
 ڪيئي جيءُ جيارا،
 آڏيءَ رات امارا،
 پٽ ڌڻيءَ جو پيان،
 سنت ديس مهان.

پيڙو آه پٺير ڪو،
 جر جراتو جرڪو!
 آڄو ٿيندو هرڪو،
 هر مزدور ڪسان،
 سنت ديس مهان، سنت ديس مهان.



جڏهن به سنڌي ادب ۾ مزاحمتي ادب جي تاريخ تحرير ڪئي ويندي ته ان ۾ شيخ اياز جو نالو سر فهرست هوندو. 1955ع ۾ سنڌ تي ون يونٽ جاقهر ۽ ڪوٽ اڏيا ويا هئا، ملڪ تي صدر ايوب خان ۽ گورنر اولهه پاڪستان ملڪ امير محمد خان جو راج. سنڌ جو نالو وٺڻ به جڻ ڪاريهر تي پير پوڻ جي برابر هو. ڪراچي 1948ع سنڌ کان ڌار ڪيل. باقي سنڌ حيدرآباد ۽ خيرپور ڊويزن تي مشتمل ۽ جن جا دبنگ ڪمشنر سيد دربار علي شاه ۽ مسرور حسن خان. اسمبلي جا سنڌي ميمبر وري هوندا هئا سرڪار جي خوش دلي ۽ انهن کي شيل شڪار ڪرائڻ ۾ مشغول. سائين جي ايم سيد سن ۾ پنهنجي گهر ۾ نظربند. ساري سنڌ ۾ ماڻ ڇانيل. اهڙي دور ۾ فقط شيخ اياز جي انقلابي شاعري، سنڌ جي دلين ۾ جوش، ولولو ۽ جذبو جا ڳائي رهي هئي. انقلابي شاعري، جي عيوض شيخ اياز کي پهريون ڀيرو سيپٽمبر 1965ع ۾ سکر جيل ۾ ٽي مهينه نظربند ڪيو ويو. جڏهن ته سندس ٽي ڪتاب ”ڀونڀري آڪاس“ ڪلهي پاتم ڪينرو“ ۽ جي ڪاڪ ڪڪوريا ڪاپڙي سرڪار ضبط ڪري ڇڏيا هئا. اردو اخبارون توڙي سنڌي اخبارون حڪومت جا راڳ ڳائينديون هيون ۽ قومي اسمبلي توڙي صوبائي اسمبلي جا سنڌي ميمبر سنڌ لاءِ ڪوئي اکر به ڳالهائڻ لاءِ تيار ڪونه هئا. اهڙي وقت ۾ محترم حميد سنڌي جي مخزن ”روح رهاڻ“ تي سنڌ جي حقن لاءِ آواز بلند ڪرڻ سان گفتگو وڌي رهي هئي، شيخ اياز جي انقلابي شاعري شايع ڪري هڪ تاريخي ڪردار پڻي نڀايو. روح رهاڻ جا ساليانه جشن سنڌ جي قومي تحريڪ جا جلسا هئا، جنهن ۾ شيخ اياز جي انقلابي شاعري ڪنن سان ٻڌي ۽ پڙهي سين. حيدرآباد جي بسنت هال ۾ ”شيخ اياز جو نظم“ مان توکي گيت ڏيان اي ڌرتي، تون مون تي زنجيرون وجهين. مون توکي ڇا ڇا گيت ڏنا ۽ سندرta جاميت ڏنا، اڃا به ڪنن ۾ گونجي رهيو آهي، ان ئي دور ۾ روح رهاڻ پبليڪشن اياز جا ٻه ننڍڙا مجموعا ”جل جل مشعل جل...“ ۽ ”رت آئي ڳاڙهن پيرن جي شايع ٿيا هئا. شيخ اياز جي ٻنهي مجموعن، جيڪي ڊبل ڪرائون سائيز ۾ ڇپيل هئا، تن جا وڻندڙ ۽ موهيندڙ ٿاڻيٽل اڃا به اکين اڳيان پيا ڦرن. اياز جي شاعري جي مجموعي ”رت آئي ڳاڙهن پيرن جي“ کي ٻيهر شايع ڪري اسان جي دوست غلام مصطفيٰ سولنگي سٺي روايت وڌي آهي، جنهن لاءِ هُو يقينن جس لهي.

مدد علي سنڌي